

## 18.தொழில் நுட்பப் பயிற்சி மற்றும் தொழில் கல்வி

தொழில் நுட்ப பயிற்சி மற்றும் தொழில் கல்வி சார்ந்த அரசின் திட்டங்களின் செயல்பாட்டில் கிராம ஊராட்சிகள் திறம்பட பங்கேற்க முடியும். அரசாணை (நிலை) எண்.75, ஊரக வளர்ச்சித் துறை, நாள் 14.3.97-ன் மூலம் (அ) குறிப்பிட்ட தொழில்களிலும், கலைகளிலும் பயிற்சிக்கான தேவைகளைக் கண்டறிதல், தொழில் நுட்ப பயிற்சி நிலையங்கள் பயிற்சிகள் பற்றிய செய்திகளை பரப்புதல் ஆகியவற்றினை ஊராட்சிகளுக்கும், (ஆ)

தொழிற் பயிற்சிப் பள்ளிகள் தோற்றுவிப்பதற்கான தேவைகளை மதிப்பிடுதல் மற்றும் பரிந்துரைத்தல் ஆகிய பணிகளை ஊராட்சி ஒன்றியங்களுக்கும், (இ) தொழில் நுட்ப பணியாளர்களுக்கான திட்டம் தயாரித்தல், தனியார் மற்றும் அரசினுடைய தொழிற் பயிற்சி நிலையங்கள் செயல்படுத்துதல் மாவட்ட ஊராட்சிகளுக்கும் வழங்கி அரசு ஆணை பிறப்பித்துள்ளது. இப்பொருள் குறித்து மூன்றடுக்கு ஊராட்சி அமைப்புகளுக்கு மேலும் அதிகாரம் மற்றும் பொறுப்புகளை வழங்க ஆராய்ந்த இக்குழு கீழ்க்கண்ட பரிந்துரைகளைச் செய்கிறது.

### கிராம ஊராட்சிகள்

1. தற்போதைய கல்வி அமைப்பில் தொழிற்கல்வி என்பது இன்றியமையாத ஒன்றாக இருக்கும் சூழலில், தொழில்நுட்பம் மற்றும் தொழிற் பயிற்சிகளுக்குப் பொருத்தமான ஊரக மனித வள ஆற்றலை கண்டறிய தேவையான நடவடிக்கைகளை மேற்கொள்ளுதல்.
2. தகுதி வாய்ந்த மாணவர்களை தொழிற்கல்வி பாடத்திட்டங்களில் சேர்ப்பதற்கு அவர்களை ஊக்குவிக்கும் வகைகளில் தொழிற்கல்வியின் அவசியத்தை அவர்கள் உணரும் வகையில் எடுத்துரைக்க வழிவகைகளை செய்தல்.
3. மக்களுக்கு உதவும் வகையில் தேவையான இடங்களை தேர்ந்தெடுத்து, தொழில்பள்ளிகள் மற்றும் தொழில்பயிற்சி நிறுவனங்கள் ஆகியவற்றை நிறுவுவதற்கு ஏதுவாக சூழ்நிலையை உருவாக்கி அவைகளை நிறுவுதல்.
4. அரசு தொழிற்பயிற்சி நிலையம் மற்றும் தனியார் தொழிற் பயிற்சி நிலையம் இவற்றை நிறுவிட உதவிபுரியும் வகையில் சூழ்நிலைகளை உணர்ந்து மக்களின் எதிர்பார்ப்பை நனவாக்கும் வகையில் நடவடிக்கைகளை மேற்கொள்ளுதல்.
5. ஊராட்சிகளில் உள்ள மேல்நிலை பள்ளிகளில் அவர்களின் பாடங்களுடன் வாழ்க்கைக்கான தொழிற்கல்வி பாடத்திட்டங்களையும் சேர்த்து அவர்கள் கற்கும் வகையில் போதிய ஏற்பாடுகளை தொடங்கிவைக்க முறையான பரிந்துரைகளை செய்தல்.
6. மகளிருக்கு இதர பாடத்திட்டங்களுடன் சேர்த்து வாழ்க்கைக்கு உடனடியாக

உதவும் வகையில் புதிய தொழிற்பள்ளிகளைத் துவக்குவதற்கு ஏதுவாக போதிய இடங்களை தெரிவுசெய்து மேற்படி பள்ளிகளை துவக்குவதற்கு தேவையான அறிவுரைகளை சரியான தருணங்களில் வழங்குதல்.

### ஊராட்சி ஒன்றியங்கள்

1. ஊரக இளைஞர்களுக்கு சாதாரண கல்வியுடன் தொழில்நுட்ப பயிற்சியளிப்பதற்கு உதவும் வகையில் தொழில் நுட்பக்கூடங்களை உருவாக்கி அவர்கள் பயிற்சிப்பெற ஆவனசெய்தல்.
2. தொழிற்பயிற்சி பாடங்களில் தகுதிவாய்ந்த ஊரக இளைஞர்களைச் சேர்ப்பதற்கு உதவுதல்.
3. தொழில் மற்றும் தொழில்துறை நிறுவனங்களுக்கு அவ்வப்போது தேவைப்படும் தொழில் நுட்பப் பயிற்சி பெற்ற மனித ஆற்றலைப் பெறுவதற்குத் தேவைப்படும் திட்டங்களை தயாரித்தல்.
4. மக்களுக்கு உதவும் வகையில் தேவையான இடங்களை தேர்ந்தெடுத்து, தொழில் பள்ளிகள் மற்றும் தொழில்பயிற்சி நிறுவனங்கள் ஆகியவற்றை நிறுவுவதற்கு ஏதுவாக சூழ்நிலையை உருவாக்கி அவைகளை நிறுவுதல்.
5. மேல்நிலை பள்ளிகள் பங்கேற்க ஏதுவாக தேவையான வாழ்க்கை தொழிற்கல்விக்கான தொழில்கள் மற்றும் பாடங்களை குறிப்பிடுதல்.
6. ஊராட்சிப்பகுதியில் நடைபெற்றுவரும் தொழிற்பயிற்சி நிலையங்கள் மற்றும் தொழிற்பள்ளிகளில் கட்டாயமாக இடம்பெறக்கூடிய பகுதி மற்றும் கைத்தொழில்களுக்கான பயிற்சி கல்வி பற்றி விவரமாக குறிப்பிடுதல்.
7. தொழிற்பயிற்சிப் பள்ளிகளை திறம்பட நடத்த ஏதுவாக திட்டமிடுதல்.
8. தற்போதுள்ள தொழிற்பயிற்சிப் பள்ளிகளை நவீனமயமாக்க தகுந்த நிபுணர்களின் உதவியை நாடி அதற்குத்தகுந்தாற்போல் திட்டமிடுதல்.

9. மகளிருக்கு இதர பாடத்திட்டங்களுடன் சேர்த்து வாழ்க்கைக்கு உடனடியாக உதவும் வகையில் புதிய தொழிற்பயிற்சிப் பள்ளிகளைத் துவக்குவதற்கு ஏதுவாக போதிய இடங்களை தெரிவுசெய்து மேற்படி பள்ளிகளை துவக்குவதற்கு தேவையான அறிவுரைகளை சரியான தருணங்களில் வழங்குவதோடு, சரியான பயனாளிகளைத் தெரிவுசெய்தல்.

10. மக்களுக்கு பயன்தரும் வகையில் உள்ளூர் தொழில்களை முறையாக வகைப்படுத்தி பயன்பெறும் நபர்களை முறைப்படி கண்டறிதல்.

### மாவட்ட ஊராட்சிகள்

1. தற்போதுள்ள தொழிற்பயிற்சிப் பள்ளிகளை நவீன மயமாக்க தகுந்த நிபுணர்களின் உதவியை நாடி அதற்குத் தகுந்தாற்போல் திட்டமிடுவதுடன் மேற்பார்வையிடுதல்.

2. மகளிருக்கு இதர பாடத்திட்டங்களுடன் சேர்த்து வாழ்க்கைக்கு உடனடியாக உதவும் வகையில் புதிய தொழிற்பயிற்சிப் பள்ளிகளைத் துவக்குவதற்கு ஏதுவாக போதிய இடங்களை தெரிவுசெய்து மேற்படி பள்ளிகளை துவக்குவதற்கு உரியத் திட்டங்களை வரைந்து வழங்குவதோடு, அவ்வப்போது தகுந்த மேற்பார்வையிட்டு தகுந்த அறிவுரைகளை வழங்குதல்.

3. மக்களுக்கு பயன்தரும் வகையில் தொழில்களை முறையாக வகைப்படுத்தி போதிய வசதிகள் பெற திட்டங்கள் வரைந்து வழங்குவதோடு, மேற்பார்வையிடுதல்.